

ബഹുമാനപ്പെട്ട സഭാംഗം ഉന്നയിച്ച വിഷയത്തെ എല്ലാ അർത്ഥത്തിലും പിന്തുണയ്ക്കുകയാണ്. ഇത്തരം റിപ്പോർട്ടുകൾ ആഴ്ചയിൽ ഒരു മണിക്കൂർ ചർച്ച ചെയ്യുന്നതിനുള്ള അവസരമുണ്ടാക്കണമെന്ന് അഭ്യർത്ഥിക്കുകയാണ്.

പട്ടികജാതി-പട്ടികവർഗ്ഗ, പിന്നാക്കവിഭാഗ ക്ഷേമ-ദേവസ്വം വകുപ്പുമന്ത്രി (ശ്രീ. കെ. രാധാകൃഷ്ണൻ) : സർ, ബഹുമാനപ്പെട്ട അംഗങ്ങളായ ഡോ. എം.കെ. മുനീർ, ശ്രീമതി യു. പ്രതിഭ എന്നിവർ ചൂണ്ടിക്കാണിച്ചത് പ്രധാനപ്പെട്ട കാര്യമാണ്. നിയമസഭാ ചട്ടത്തിലെ 205 (ബി) പ്രകാരം നിയമസഭാ സമിതികൾ തയ്യാറാക്കുന്ന റിപ്പോർട്ടുകളിൽ ഏറ്റവും പ്രധാനപ്പെട്ട റിപ്പോർട്ടുകളെങ്കിലും സഭയിൽ ചർച്ചയ്ക്ക് വിധേയമാക്കണമെന്നാണ് ചൂണ്ടിക്കാണിച്ചിരിക്കുന്നത്. വളരെ പ്രധാനപ്പെട്ട കാര്യമാണിത്. ഓരോ നിയമസഭാ സമിതിയും നിരവധി സമയമെടുത്ത് ചർച്ചചെയ്ത് പഠനം നടത്തിയുമാണ് റിപ്പോർട്ടുകൾ തയ്യാറാക്കുന്നത്. അത്തരം റിപ്പോർട്ടുകളിലെ പ്രധാനപ്പെട്ട കാര്യങ്ങൾപോലും നിയമസഭയിൽ ചർച്ച ചെയ്യപ്പെടുന്നില്ലെന്നുള്ളത് ഒട്ടേറെ കാലമായുള്ള പരാതിയാണ്. തീർച്ചയായിട്ടും അതിന് പരിഹാരമുണ്ടാക്കാൻ കഴിയേണ്ടതാണ്. ചട്ടം 205(ബി) പ്രകാരമുള്ള ചർച്ചയ്ക്ക് പലപ്പോഴും സമയപരിമിതിയാണ് തടസ്സമാകുന്നത്. പതിനഞ്ചാം കേരള നിയമസഭയുടെ ഇപ്പോൾ നടന്നുകൊണ്ടിരിക്കുന്ന രണ്ടാം സമ്മേളനം ആഗസ്റ്റ് മാസം പതിനെട്ടുവരെ കൂടാൻ തീരുമാനിച്ചിരുന്നതാണ്. എന്നാൽ കോവിഡിന്റെ പശ്ചാത്തലത്തിൽ സമയം വെട്ടിച്ചുരുക്കേണ്ടിവന്നു. അങ്ങനെയാണ് പല സന്ദർഭങ്ങളിലും സംഭവിക്കുന്നത്. അങ്ങനെ വരുമ്പോൾ ഇവിടെ പരാമർശിക്കപ്പെട്ട, ഒരു മണിക്കൂർ ചർച്ച എന്നത് നടത്താൻ കഴിയാതെ വരികയാണ്. ആ ചർച്ച നടത്തുന്നതുമൂലം നിയമസഭയ്ക്കും നിശ്ചിത വകുപ്പുകൾക്കും പ്രസക്തിയുണ്ടാകുമെന്ന കാര്യത്തിൽ യാതൊരു സംശയവുമില്ല. നിയമസഭാ സമിതികൾ തയ്യാറാക്കുന്ന റിപ്പോർട്ടുകൾ സഭയിൽ ചർച്ച ചെയ്യണമെന്നതന്നെയാണ് സർക്കാരിന്റെ അഭിപ്രായം. മുഴുവൻ റിപ്പോർട്ടുകളും ചർച്ചചെയ്യാൻ കഴിയുമോയെന്ന കാര്യം സംശയമാണ്. ഏറ്റവും പ്രധാനപ്പെട്ട വിഷയങ്ങളുമായി ബന്ധപ്പെട്ടുകൊണ്ടുള്ള ചർച്ചകൾ നടത്തുന്നതിന് സർക്കാർ അനുകൂല നിലപാടാണ് സ്വീകരിക്കുന്നത്. തയ്യാറാക്കുന്ന റിപ്പോർട്ടുകളൊന്നും വെളിച്ചം കാണുന്നില്ലെന്ന ധാരണ പൂർണ്ണമായും ശരിയല്ലെന്നാണ് പറയാനുള്ളത്. വിവിധ റിപ്പോർട്ടുകൾ ഓരോ വകുപ്പും പരിശോധിക്കുന്നുണ്ട്. ആ റിപ്പോർട്ടിന്റെ അടിസ്ഥാനത്തിൽ ഉയർന്നുവരുന്ന കാര്യങ്ങൾക്ക് പരിഹാരമുണ്ടാക്കാൻ ഓരോ വകുപ്പും ശ്രമിക്കുന്നുമുണ്ട്. പ്രസ്തുത റിപ്പോർട്ടുകൾ നിയമസഭയിൽ കൂടി ചർച്ച ചെയ്യുകയാണെങ്കിൽ കൂടുതൽ ഗുണകരമായി മാറുമെന്നതന്നെയാണ് സർക്കാരിന്റെ അഭിപ്രായം.

**റൂളിംഗ്**

മി. സ്പീക്കർ : ഓർഡർ... ഓർഡർ....

കേരള നിയമസഭയുടെ നടപടിക്രമവും കാര്യനിർവ്വഹണവും സംബന്ധിച്ച ചട്ടങ്ങളിലെ ചട്ടം 205 (ബി) പ്രകാരം സഭാ സമിതികളുടെ റിപ്പോർട്ടിൽ വിഷയമായിരുന്ന പൊതുപ്രാധാന്യമുള്ള സംഗതിയിന്മേൽ ചർച്ച ചെയ്യുന്നതിന് ആഴ്ചയിൽ ഒരു ദിവസം ഒരു മണിക്കൂർ നീക്കിവയ്ക്കാവുന്നതാണ്. എന്നാൽ ഈ അവസരം വേണ്ടത്ര ഉപയോഗപ്പെടുത്താൻ കഴിഞ്ഞ കാലങ്ങളിൽ നമുക്ക് കഴിയാതിരുന്നത് സംബന്ധിച്ചാണ് ഡോ. എം. കെ. മുനീർ ക്രമപ്രശ്നത്തിലൂടെ ഇവിടെ ഉന്നയിച്ചത്. ഇക്കാര്യത്തിനായി നോട്ടീസ് നൽകിയിരുന്ന ബഹുമാനപ്പെട്ട അംഗം ശ്രീമതി യു. പ്രതിഭയും വിഷയത്തിന്റെ പ്രാധാന്യം സംബന്ധിച്ച് ഇവിടെ വിശദീകരിക്കുകയുണ്ടായി. ഇത്തരം ചർച്ചകൾ സഭയിൽ നടക്കേണ്ടത് സംബന്ധിച്ച സർക്കാർ നിലപാട് ബഹുമാനപ്പെട്ട പാർലമെന്ററികാര്യ വകുപ്പുമന്ത്രി ശ്രീ. കെ. രാധാകൃഷ്ണൻ വിശദീകരിച്ചു. സർക്കാരിന് ഇക്കാര്യത്തിൽ അനുകൂല നിലപാടാണുള്ളതെന്ന് അറിയുന്നത് തികച്ചും സന്തോഷകരമായ കാര്യമാണ്. നമ്മുടെ സഭയുടെ നടപടിക്രമങ്ങളിൽ കാലികമായ മാറ്റങ്ങൾ ശിപാർശ ചെയ്യുന്നതിനായി പന്ത്രണ്ടാം കേരള നിയമസഭയിൽ 2009-ൽ രൂപീകരിക്കപ്പെട്ട അഡ്ഹോക് സമിതിയുടെ ശിപാർശയുടെ അടിസ്ഥാനത്തിലാണ് സമിതി റിപ്പോർട്ടുകൾ സഭയിൽ ചർച്ച ചെയ്യുന്നതിനായി സഭാ നടപടി ചട്ടങ്ങളിൽ ഒരു പുതിയ വ്യവസ്ഥ ചട്ടം 205 (ബി) ആയി കൂട്ടിച്ചേർക്കപ്പെട്ടത്. എന്നാൽ നിർഭാഗ്യകരമെന്ന് പറയട്ടെ, പുതിയ വ്യവസ്ഥ നിലവിൽ വന്നെങ്കിലും കഴിഞ്ഞ പത്തുപന്ത്രണ്ട് വർഷത്തിനിടയിൽ കേവലം രണ്ട് റിപ്പോർട്ടുകൾ മാത്രമേ സഭയിൽ ചർച്ച ചെയ്യാൻ അവസരം ലഭിച്ചിട്ടുള്ളൂ. സഭാ ദിനങ്ങളുടെ എണ്ണം പരിമിതപ്പെട്ടതും സഭയിൽ നിർവ്വഹിക്കപ്പെടേണ്ട ഗവൺമെന്റ് ബിസിനസ്സുകൾ സമയബന്ധിതമായി പൂർത്തീകരിക്കേണ്ടിവരികയും ചെയ്യുന്ന സാഹചര്യത്തിലാണ് ഇക്കാര്യത്തിനായി വേണ്ടത്ര സമയം കണ്ടെത്താൻ കഴിയാതെ വരുന്നതെന്ന് കാണാവുന്നതാണ്. ഇക്കാര്യത്തിൽ കൂടുതൽ സമയം ലഭ്യമാകത്തക്ക വിധത്തിൽ ഇനി വരുന്ന സഭാ സമ്മേളനങ്ങളുടെ കാര്യപരിപാടികൾ ക്രമപ്പെടുത്താൻ യോജിപ്പോടുകൂടിയുള്ള ഒരു നീക്കം ഉണ്ടാകേണ്ടതുണ്ട്. അതിനായി പരിശ്രമിക്കാമെന്നാണ് ചെയറിന് ഇക്കാര്യത്തെക്കുറിച്ച് പറയാനുള്ളത്.

## VII അറിയിപ്പ്

### ധനകാര്യ ബില്ലിന് ഭേദഗതി നൽകുന്നതിനുള്ള സമയം

മി. സ്പീക്കർ: 2021 ആഗസ്റ്റ് 12-ാം തീയതി സഭ മുമ്പാകെ വരുന്ന സബ്ജക്ട് കമ്മിറ്റി റിപ്പോർട്ട് ചെയ്തപ്രകാരമുള്ള 2021-ലെ കേരള ധനകാര്യ ബില്ലുകളുടെ വകുപ്പുകൾക്കുള്ള ഭേദഗതികൾ നൽകേണ്ട അവസാന സമയം ഇന്ന് ഉച്ചകഴിഞ്ഞ്